



Kumitat għall-Iżvilupp Reġjonali

2020/2140(DEC)

8.12.2020

ABBOZZ TA' OPINJONI

tal-Kumitat għall-Iżvilupp Reġjonali

għall-Kumitat għall-Kontroll tal-Baġit

dwar il-kwittanza għall-implimentazzjoni tal-baġit ġenerali tal-Unjoni Ewropea għas-sena finanzjarja 2019 - Il-Kummissjoni Ewropea (2020/2140(DEC))

Rapporteur għal opinjoni: Tamás Deutsch

PA_NonLeg

SUGĠERIMENTI

Il-Kumitat għall-Iżvilupp Reġjonali jistieden lill-Kumitat għall-Kontroll tal-Baġit, bħala l-kumitat responsabbli, biex jinkorpora s-suggerimenti li ġejjin fil-mozzjoni għal riżoluzzjoni tiegħu:

1. Jinnota li aktar minn nofs in-nefqa tal-UE fl-2019 tista' titqies bħala ta' riskju għoli, inklużi pagamenti bbażati fuq rimborzi għal investimenti fl-oqsma tal-koeżjoni u l-iżvilupp rurali; jinnota li ż-zieda fir-rata stmata ta' żbalji materjali minn 4.5 % fl-2018 għal 4.9 % fl-2019 tista' twassal biex l-awdituri jagħtu opinjoni negattiva dwar in-nefqa tal-UE;
2. Jirrikonoxxi li l-infiq b'riskju għoli ħafna drabi jkun soġġett għal regoli u kundizzjonijiet ta' eliġibbiltà kumplessi, u li tali regoli u kundizzjonijiet spiss jiġu ssupplimentati minn rekwiżiti ulterjuri imposti mill-awtoritajiet nazzjonali, li jwassal għal riskju akbar ta' żball li jissottolinja d-differenza bejn żball u frodi;
3. Jinnota t-tnaqqis fil-livell ta' żball stmat fl-infiq fuq "Koeżjoni ekonomika, soċjali u territorjali" minn 5 % fl-2018 għal 4.4 % fl-2019; jilqa' dan it-titjib minn sena għal sena, iżda jinsab diżappuntat li ma kienx possibbli li r-rata ta' żball titnaqqas għal-livell ta' 3 % irreġistrat fl-2017;
4. Jinnota li r-raġunijiet ewlenin għal din ir-rata ta' żball huma l-ineliġibbiltà tal-proġetti, il-ksur tar-regoli tas-suq intern, u l-infiq ineliġibbli; ifakkar li dawn l-oqsma għandhom riskju inerenti għoli ta' żbalji u li l-kontrolli mill-awtoritajiet manigerjali mhux dejjem ikunu effettivi;
5. Jilqa' l-isforzi biex jiġu ssimplifikati r-rekwiżiti li għandhom isiru mill-manigers tal-proġetti u l-awtoritajiet manigerjali fl-Istati Membri skont il-perjodu ta' programmazzjoni 2021-2027 tar-Regolament dwar id-Dispożizzjonijiet Komuni;
6. Jirrimarka li l-politika ta' koeżjoni diġà tat prova tal-valur miżjud tagħha u se tkun saħansitra aktar indispensabbli wara l-kriżi tal-COVID-19; jissottolinja li l-eliminazzjoni tal-kawżi ewlenin tal-irregolaritajiet permezz tas-simplifikazzjoni u t-tishiġ tal-kapaċitajiet amministrattivi tgħin lill-benefiċjarji u lill-awtoritajiet jikkonċentraw fuq ir-riżultati u jikkontribwixxu għat-tnaqqis tar-rata ta' żball;
7. Jinnota bi tħassib li, fi tmiem is-sitt sena ta' implimentazzjoni, ir-rati ta' assorbiment għall-Fond Ewropew għall-Iżvilupp Reġjonali (FEŻR) u l-Fond ta' Koeżjoni (FK) huma 6.6 % inqas milli kienu fl-istess stadju fil-perjodu ta' programmazzjoni preċedenti; u jiġbed l-attenzjoni għar-riskju li, hekk kif il-perjodu ta' eliġibbiltà jintemm u minħabba ċ-ċirkostanzi tal-kriżi tal-COVID-19, l-Istati Membri jistgħu jipprijoritizzaw l-infiq fuq il-prestazzjoni u r-regolarità.